

## पंचवटी में प्यारो

७४

बम्बई खां बाबल मिठो, आयो पंचवटीअ प्यारो ।  
 रस्ते ते वणिकार जो, दिठो अद्भुत निज़ारो ॥  
 गहिबर बन झरिणा झंगल, दिठा मीरपुरि मीर ।  
 अखिड़ियुनि मां आंसू वहनि, यादि करे रघुवीर ॥  
 हिननि भयानकु बननि में, घुमिया सज़ण सनेही ।  
 तद्दहिं त रस्ता कीन हुआ, वरी पैदलि हुआ टेई ॥  
 दीहैं रातियूं हिन झंगल में, जानिब कींअँ धारियूं ।  
 वासींग नांग वणनि ते, बियूं रिछनि जूं राड़ियूं ॥

द्रह द्रह कोह दीहैं में, पंथिड़ो कनि प्यारा ।  
 बिना कुटिया काटिया कीअँ, आड़हड़ सीयारा ॥  
 पर हिक ब्रिए जे बल ते, दुखु बि सुख भाईनि ।  
 पाणु भुलाए परस्पर, सुखिड़ो पया चाहींनि ॥  
 दुख सुख जूं सभु गाल्हिड़ियूं, ज़ागे श्री रघुवीरु ।  
 पीउ दिनो राजिड़ो छदे, जहिं पहिरियो वल्कल चीरु ॥  
 पिता वचन लाइ प्रीतमु, थियो जुवानीअ में जोगी ।  
 राज भोग रसिड़ा छदे, थियो बन फलिड़नि भोगी ॥  
 लखण श्रीजू विखंह में, सुखी साकेत विहारी ।  
 कोट अयोध्या राज खां, थियो बनिड़ो सुखकारी ॥  
 कदहिं चांदनी राति में, थी गद् गद् बोलीनि बोल ।  
 जग समुंद्र मां मूं मिल्या, ब रतनड़ा अनमोल ॥  
 हिक प्राण प्रिया श्री मैथिली, बियो लखणु बाहें बेली ।  
 किरोड़ कल्प काइमु रहे, मुंहिजी हुब जी हवेली ॥  
 कदहिं गोदावरी तीर ते, विहरनि युगल धणी ।  
 गुलिड़नि सां सींगारु कनि, सतियुनि सिर मणी ॥  
 कदहिं शिला गेरूअ दिसी, तहिते आडुरि गसाए ।  
 मांग भरे मैथिलि जी, रघुवर सुख पाए ॥  
 स्नानु करे सरिता में, चवनि सरयू हिति आई ।  
 प्रसन्नु थी प्राण प्रिया सां, कनि बन जी वड़ाई ॥  
 राजु छुटणु प्रिय जननि जे, न विछोड़े अरमान ।  
 हिन तरहैं जे गदु हुजूं, टेई जीवन प्राण ॥

राज सुखनि जी लालसा, कदहीं कीन कयूं ।  
 सजणनि सां बन फलिड़ा, बि ज़ाणूं सीरा सयूं ॥  
 कदहिं आणे लछिमणु, कन्द मूल पचाए ।  
 स्वामिनि मिठी सिक सां, वर देवर खाराए ॥  
 सड़ियलु कचो भोजनड़ो, पाण लाइ लिकाईनि ।  
 स्वामीअ ऐं सुवन खे, सुठिड़ो खाराईनि ॥  
 कदहिं परण कुटिया खे गुलनि सजाईनि ।  
 तुलसियुनि गुलनि गमिला, चौतरफ लगाईनि ॥  
 गुण गीत श्री रघुवीर जा, मुनि बालनि पढ़ाईनि ।  
 सदां स्वामीअ सुख जा, साजिड़ा सजाईनि ॥  
 कदहिं सींचीनि वृक्षनि खे, भरे जल झारियूं ।  
 मगनु थियनि मौज़ में, .बुधी कोकिल किलिकारियूं ॥  
 सुरिति भुलाए शरीर जी, मधुर गीत गाईनि ।  
 किरोड़ वैकुण्ठ सुख खां, मथे बनिड़े खे भाईनि ॥  
 हिक दीहैं प्रेम विनोद में, श्री मैथिलि चन्द्र महाराजु ।  
 अहि लाद सागर मगनु थिया, दिसी वन जो सुखद समाजु ॥  
 सींचनि जल सां गुलनि खे, करे गीत गुंजार ।  
 सनेह समाधि मगनु थी, .बुधे श्री राम उदार ॥  
 गरीबि श्री खण्डि बालिड़ियूं, कलिसियूं कछ खणी ।  
 सतियुनि सिर धणी, सेविनि सरल सनेह सां ॥

## • गीतु •

गायो गायो पखियो गायो गायो,  
मुहिंजो स्वामी बन में आयो, तहिंजा मंगल मनायो ॥

मुहिंजो स्वामी बन में आयो, राजु छड़े सारो,  
बांहे बेली अथसि हिकिड़ो लालु लखणु प्यारो ।  
राज कुंवरु रीझायो रस सां राज कुंवरु रीझायो ॥१॥

राज अयोध्या जे अदल में, पीउ दिनो बन राजु,  
सिक भरिए सम्राट लाइ, सभु साजियो सुखद समाजु ।  
आगमन उत्सवु रचाए प्रभुअ प्रभायो ॥२॥

सिंघासन सफिटक शिला थिए, छत्र वृक्ष छाया,  
बन देवियूं ऐं देव कनि सभु दिलिबर ते दायो ।  
ऋषी मुनी आशीश देई, हाकिमु हर्षायो ॥३॥

मंत्री महबत भरियो आ, सांणु लछिमणु लालु,  
बन वासियुनि खे भाग सां, मिलियो राजा रामु दयालु ।  
सिया राणीअ खे राज महल मां, लाभु वठी आयो ॥४॥

भोजनु हथड़नि सां बणाए, करियां अतिथि सत्कारु,  
प्रीति सां प्रीतम खारायां, करे वायू संचारु ।  
सेवा जे सौभाग्य सां, मिल्यो सुखिड़ो सवायो ॥५॥

जिनि जे दर्शन सा मिले, दिलि चैनु ऐं आरामु,  
प्राण जहिंजे रंग रंगिया ऐं दिलि में जहिंजो धामु।  
राति दीहैं सो गढु रहे थो, मुहिबु मन भायो ॥६॥

बन पीहरी आ नामु मुंहिजो थियो सचो सोई,  
बनु दिए थो मोदु मन में, महल ना मोही।  
प्रीतम सां पीहरु घुमां, मनु आनन्द अघायो ॥७॥

गानु बुधाए कोकिला ऐं मोर नृत्यु करियो,  
टपिड़ा देई बन जा मृगो, मोदु मन भरियो।  
सांग रचाए बांदर भोला, साहिब सरिचायो ॥८॥

भालियूं भोलियूं भील कुमारियूं सहेलियूं सभेई अचो,  
पाण हीं आयसि घरि तवहां जे, दिसी सनेहु सचो।  
बन जी रहिणी कहणी मूंखे सरतियूं समुझायो ॥९॥

पत्ते-पत्ते में समाई स्वामिणि सुर लहिरी,  
वृक्ष सभु झूलण लगा, मस्ती मती गहिरी।  
शान्ति बन में सितार वांगुरु, मधुरु रसु छायो ॥१०॥

गद् गद् चित सां गरीबि श्री खण्डि घोरूं पयूं घोरींनि,  
सिय रघुवर जे सुखनि जूं, सदां सुमरिणियूं सोरींनि।  
सनेह सां सेवा करिनि, दिसी राघव जो रायो ॥११॥

७५

पञ्चवटी प्रिय नाथ जी, आहे केल कला भरपूरि ।  
 जिते किये जानिब जा, जलवा दिसनि ज़रुरि ॥  
 गोदावरीअ जे तीर ते, हिक सुन्दरु हुई धर्मसाल ।  
 उन में रहिया आनन्द सां, प्रीतम परम कृपाल ॥  
 रस निधान रांझन जा, रसीला रातियूं दीहैं ।  
 मालिक मैगसिचन्द्र ते, वसनि महरुनि मीहैं ॥  
 कदहिन गोदावरीअ जल में, कनि संगति सांगु स्नान ।  
 खेल कोद आनन्द में, थियनि मगनु महिरबान ॥  
 सदां सनेह समाज में, मगनु मालिकु मीरु ।  
 करे कोट कलोलड़ा, मिठिड़ो बाबलु वीरु ॥  
 महा लक्ष्मी पूजण जो, सुन्दरु दीहैं आयो ।  
 अमड़ि घणे उत्साह सां, पूजा सामानु सजायो ॥  
 जिलेबियुनि थाल्लु प्रसाद लाइ, प्रीतम घुरायो ।  
 नारेलु फूल माल्हा चन्दनु, दीपकु जागायो ॥  
 साहिबु वेदुमि संगति सां, पूजनु करण लाइ ।  
 चयाऊं जै महालक्ष्मी, सद् में थीउ सहाइ ॥  
 अमड़ि मिठीअ चयो अदब सां, जे ब्रह्मणु हुजे कोई ।  
 त विधीअ सां लक्ष्मीअ जो, कराए पूजनु सोई ॥  
 सत् संकल्पु साई अमां, जेका कनि अभिलाष ।  
 सा पाण प्रभू पूर्णु करे, सहजेई सभु आश ॥  
 अचानकु आयो उते, ब्रह्मणु सुन्दरु सुजानु ।

अदब सां उथी उन जो, साहिब कयो सन्मानु ॥  
 भली आएँ विप्र देवता, तोखे मुको आ कर्तार ।  
 श्री लक्ष्मी अमड़ि पूजन लाइ, तुहिंजी हुई दरिकार ॥  
 आदुर सां आसण ते, उन खे विहारियो ।  
 ब्रह्मण मिठी आशीश सां, साईं अ निहारियो ॥  
 वेद जे सुन्दर मन्त्र सां, पूजनु करायो ।  
 आरती उतारी अनुराग सां, नैवेद्य धरायो ॥  
 जय जय लक्ष्मी अमड़ि जी, सभु सिक सां उचारीनि ।  
 खीरु फूल माल्हां चन्दन, सिकिड़ीअ सां चाड़िहीनि ॥  
 पूजन खां पोइ ब्राह्मण खे, खूबु दिनाऊँ दान ।  
 जिलेबियुनि दौना देई कयो, श्रद्धा सां सन्मानु ॥  
 उन वदभागीअ वीर खे, दिना साईं अ अखर लिखी ।  
 सारी संगति उन खे मजियो, थियो ब्रह्मणु देवु सुखी ॥  
 पुठिड़ी ठपुरे साईं अमड़ि जी, दिनी आशीश किरोड़ ।  
 सन्तनि जा शिरमोर, सुखी वसो सत्संग में ॥

७६

पंजनि बड़नि जे भरिसां, हुआ मन्दिरु मन भावनु ।  
 बी गुफा श्रीजू अमड़ि जी, हुई परम पावनु ॥  
 खर दूषण जे युद्ध महल, जिते विराजित थी स्वामिनि ।  
 कोमल चित कमलेशणी, साकेत सुख धामिनि ॥  
 तिनि जो दर्शनु करण लाइ, आयो अबलु धरे उकीर ।

नेणनि प्यास दरस जी, हिंयड़े हुब्र जी हीर ॥  
 प±चवटी जी भूमिड़ी, लगी बाबल खे प्यारी ।  
 युगल धणियुनि चरण चिहन सां, जा अंकित आ सारी ॥  
 रजिड़ी मस्तक ते रखी, कनि वन्दनु वारों वार ।  
 पुलक गात गद् गद् गिरा, साह साह स्वामिणि सार ॥  
 झूमंदा प्रेम प्रमोद में, आया बड़नि वटि ।  
 पंज परिक्रमाऊँ प्रीति सां, जानिब दिनियूँ झटि ॥  
 अखिड़ियुनि में आंसूँ भरे, मस्तकु झुकायो ।  
 लीला विलासु लालण जो, नेणनि में छायो ॥  
 पोइ ते धिड़ियुमि गुफा में, साई संगति सांणु ।  
 जेका गर्मीअ में ठण्डक दिए, हुई गुलनि जी सुरहांण ॥  
 साई अ चयो स्वामिणि जो, हीउ मिठिड़ो आ महलातु ।  
 सभु प्रीतम सां प्यारो ल.गुनि, सदां प्रफुल्लित गातु ॥  
 सुभाउ श्री स्वामिणि जो, आहे किरोड़ सन्त समानु ।  
 सदां प्रसन्नु मिठ ब्रालिड़ो, मैथिलिचन्दु भगुवानु ॥  
 अरुधन्ती अनसूया भी, दिसी मुग्धु थियनि ।  
 ब्रची वैदेही चिरु जीवो, चई घोरे जलु पियनि ॥  
 इऐं साराह करे सुहाग जी, थिया भाव मगनु साई ।  
 चयाऊँ लड़ेतीअ लज रखिजि, गुरु गोविन्द गुसाई ॥  
 पोइ आयमि मन्दिर में, भूरल भाव भिना ।  
 अन्दरि दियनि आशीशड़ियूँ, रटे नामु रसना ॥  
 विचित्र लीलाउनि जा उते, हुआ सरूप सुन्दर ।



जिनि जे दिव्य दरस सां, महिके पयो मन्दिरु ॥  
 हिक हंथि स्वामिणि मिठिड़ी, वेठा भोजनु बणाईनि ।  
 चकुलीअ वेले फुलिकिड़ो, प्यार सां पचाईनि ॥  
 बिए हंथि मृग छाला वेही, भोजनु करे रघुवीरु ।  
 स्वामिणि लोदे पंखिड़ो, दिसी ठरे मीरपुरि मीरु ॥  
 हिक हन्धि हरण ब्रचिड़ो, स्वामिणि गोद मंझार ।  
 प्रीतम सां कनि गाल्हिड़ियूं, करे ब्राल सां प्यार ॥  
 हिक हंथि सुन्दर पखियुनि खे, पिया चूणों चुगाईनि ।  
 हिक हंथि वीणा गोद में, गाए रघुवर रीझाईनि ॥  
 हिक हन्धि कलसी कछ में, नदीअ नीरु भर्रीनि ।  
 पाणी दियनि पौधनि खे, राघव चितु हरीनि ॥  
 साईं अमड़ि खे दर्शन सां, थियो मनिडें में मोदु ।  
 हर हर दिलि उमंग दिए, करियूं वैदेहलि गोद ॥  
 सदां प्रभू पूर्णु करे, प्रेमी दिलियुनि प्यास ।  
 मिठी लगे मालिक खे, साईं अमड़ि अभिलाष ॥  
 चइनि वरहनि जी ब्रालिका, सुन्दरु सुकुमारी ।  
 अचानक आई उते, मूरत मनहारी ॥  
 साईं अमड़ि त सनेह में, हुआ मगनु अगेई ।  
 ब्रालिका जो दर्शनु करे, प्रसन्नु थिया ब्रेई ॥  
 गद् गद् थी गोदीअ खई, अलबेली ब्रारी ।  
 घणा लाढ़ लाढ़िड़ा, चई हर-हर ब्रलिहारी ॥  
 जहिड़ो रसीलिड़ो रूपु हो, तहिड़ो शीलु सुभाउ ।

जीअँ जीअँ करिनि सनेहड़ो, तीअँ तीअँ चौगुनो चाउ ॥  
 सुन्दर पट जी पोतिड़ी, मिठी अमड़ि पहिराई ।  
 पिस्तनि बादामियुनि झोलिड़ी, मिठे बाबल भराई ॥  
 सभु संगिती गद् गद् थी, ताड़ियूं वज़ाईनि ।  
 साई अमड़ि सुहाग जी, जै जै मनाईनि ॥  
 पंचवटी पर्ण कुटिड़ी, थियो मिथिलापुरि महलातु ।  
 उछंग करे अलबेलड़ी, साई पुलकिति गातु ॥  
 खीरु पियारीनि खुशि थी, गीत मधुर गाए ।  
 कृपा वात्सल्य हथिड़ो, मस्तक घुमाए ॥  
 दूधु पीओ मुहिंजी लादिली, लाद ऐं प्यार पली ।  
 सोन वर्णी सुकुमारिड़ी, श्री मिथिलेश लली ॥  
 बोलि बोलि मुंहिजी ब्रारिड़ी, राम राम रस धामु ।  
 सुधा सरसु चई ब्रालिड़ा, दे आंडनि खे आरामु ॥  
 कुशलु रहनि तुहिंजा चरण जुग, शुभ सगुन सदां माणीं ।  
 जनक दुलारी प्राण प्यारी, साहिडे सीबाणी ॥  
 गरीबि श्रीखण्डि पद कंज तां, घोरे पियनि पाणी ।  
 चिरु जीवो वैदेही ब्रची, थिएव कोकिलि कुलबाणी ॥  
 साई अ सनेह मगनु थी, रस सरिता वहाई ।  
 पूजारी बि प्रेम सां, दिए वर वर वाधाई ॥  
 जिति किथि जानिब अबल जो, रस जो राजु रहे ।  
 कद्रहिं कीन लहे, नीह नशो नेणनि तां ॥

७७

रहितिड़ी रांझन जी, आहे महादेव जहिड़ी ।  
 सत्संगति सुहाग जी, कीरति चवां कहिड़ी ॥  
 ज्ञान भक्ति जे रस खे, पूर्णु था जाणिनि ।  
 पर विशेष मधुर रस जी, मौज सदा माणिनि ॥  
 जीअें भोलानाथु भंगिड़ी पिए, तीअें साईं बि सुखे सांगु ।  
 लहिरियूं लीलां जूं दिसे, शील सनेह सुजानु ॥  
 पंचवटीअ जी प्यार सां, पूतल आ धरणी ।  
 साईं साहिब लाइ थी, दिव्य सुखनि भरणी ॥  
 हिक दीहूं दासनि दिलि दिसी, भंगिड़ी भिजाई ।  
 पाण प्रीतम कर कमल सां, गदिजी घोटई ॥  
 घोटणु बाबल शेर जो, लगे प्राणनि खां प्यारो ।  
 अखिड़ियुनि मंझि वसे सदां, उहो समाजड़ो सारो ॥  
 सदां जीयें जानिब मिठा, ओ मैगसिचन्द मनठार ।  
 प्याला पियारीं प्रेम जा, ओ दासनि जा दिलदार ॥  
 हथु हणी साफे खे, कीअें छाणींनि सिरजण हार ।  
 जिभिड़ी चपिड़नि ते घुमें, शोभिया जा सरदार ॥  
 हिकु मिठा बोलेंमि बोलिड़ा, बियो मुश्कणु मनहारी ।  
 टियो पियारींनि प्याली विरुंह जी, साहिब सुखकारी ॥  
 पियण सांगु प्यालिड़ियूं, चड़िही अखियुनि खुमारी ।  
 सभई वेठा एकान्त में, करे गुणनि गुंजारी ॥  
 अमड़ि भी एकान्त में, वेठी ओरे ओर ।

साई अ रस समाज जी, कई चखें चोर ॥  
 नवीन लीला नाथ जी, दिठी बाबल वीर ।  
 गोदावरी पुलनि ते, राजत सिय रघुवीर ॥  
 गोदावरी लहिरियुनि सां, मधुर नाद करे ।  
 जणु रीझाए युगल खे, स्वच्छ जलु भरे ॥  
 वलियुनि सां वेड़िहियल हुई, प्रीतम पर्णकुटी ।  
 चौधारी वृक्षनि जी, पंक्ति आहे जुटी ॥  
 जणु प्रकृति पाण सजाई, बनिड़े जी त बहार ।  
 पसी प्राण प्रिय पाहुना, साकेत जी सरकार ॥  
 कोमल साई छबर सां, आहे भूमी हरी भरी ।  
 जणु पुलक गात पृथ्वी अमां, जुगल प्रेम ढरी ॥  
 रंग बिरंगी गुलनि जी, हुई फूली फुलवाड़ी ।  
 सुगन्धि खणी जिनि तां अचे, समीर सुखकारी ॥  
 हिक हार सींगार जे छांव में, शिला सीड़िहीअ सांणु ।  
 युगल धणियुनि जे सुख लाइ, कई देवनि निर्माणु ॥  
 नवनि सीड़िहियुनि जे मथां, हो सिंघासन सुन्दरु ।  
 नवधा खां पोइ प्रेम जो, आहे सुख मंदिरु ॥  
 उन सुन्दरु सिंघासन ते, बिराजत युगल धणी ।  
 दिसनि विलासु विपिन जो, साहिब शील मणी ॥  
 बन जा मधुर दृष्य दिसी, थी स्वामिनि लव लीन ।  
 हथिड़ो वठी हुब्र सां चयो, प्रीतम परम प्रवीन ॥  
 प्राण प्रिया प्रेयसी ! उर आराध्य देवी ।

हृदय धाम विहारिणी, उमा रमा सेवी ॥  
 केदा कष्ट दिनमि प्रिया, तोखे बनिड़े में आणे ।  
 व्याकुलु थिए थो चितड़ो, सोचां थो हाणे ॥  
 जा गुलिङ्गनि में विहरे सदां, सब विधि सुकुमारी ।  
 सा पंथिड़ा करे पटनि में, पितु मातु दुलारी ॥  
 जननी जनक ससुर ससु, जा प्राणनि सम पाली ।  
 सा गह्वर विपिन वासु करे, मानस मराली ॥  
 प्रेम भिना प्रियवर जा, बुधा बैदेहलि बैन ।  
 उर उमंगियो अनुरागड़ो, भरिजी आयनि नैन ॥  
 प्राण नाथ प्रीतम पिया, सनेह निधि सुकुमार ।  
 तवहां जे चरणनि गदु रहां, पोइ कहिड़ी कष्ट संभार ॥  
 सुपने में बि इहो शोचु पिय, कदहिं कीन कयो ।  
 बनराणी थी गदु घुमां, सुन्दरु दाउ पयो ॥  
 मूं खां सहसैं गुणां तूं, स्वामी आं सुकुमार ।  
 तदहिं बि मुहिंजी ओनड़ी, हाकिम कयो हर वार ॥  
 बलिहारु तवहां बोलनि तां, प्रीतम प्राणाधार ।  
 प्रियवर तो पद कंज में, लख लख वार जुहार ॥  
 मूं न दिठो हिति कष्ट आ, सभु सुखनि सामानु ।  
 निःसंकोचु थी मिलण जो, दिनो मंझिली माता दानु ॥  
 उदार वचन आरियलि .बुधी, थियो गद्गद् आरियलिकन्तु ।  
 चयो मन ई मन महामोद में, सियदेवी तूं सन्तु ॥  
 सचा वचन तुहिंजा प्रिये, पर हीउ कठिनु बनवासु ।

कद्रहिं बि कष्ट सहण जो, अथव कोन अभ्यासु ॥  
 मां त बचपन खां वठी, कयो अभ्यासु अनोखो ।  
 शस्त्र विद्या कसरत जो, कयुमि चाउ चोखो ॥  
 सरयू तरणु घोड़े चड़हणु, शिकार खेल कया ।  
 मुनीअ यज्ञ रक्षा में, सभु सहिणा कष्ट पया ॥  
 इन्हीअ करे कठिनता, कठिनु कीन लगै ।  
 उलिटो घणे उलास ससां, जिय में मोदु जगै ॥  
 पर तवहां त राजमहल में, मांणी सुख समीर ।  
 पलियउ प्रेम जे पींघिड़े, प्रीतम वैद्यलि वीर ॥  
 इन्हीअ को हर हर थिए, अन्दर में अरिमानु ।  
 कीअँ घुमायां बननि में, जहिं कुसुमु बि कठनु महानु ॥  
 तद्रहिं निमिनन्दिनीअ नेह सां, नाथ दे निहारियो ।  
 मधुर मधुर मुस्कान सां, वचनु उचारियो ॥  
 मां भी बाबल घर में, सभु साधना सज्जन कई ।  
 एद्दी कोमलु कीन मां, जेद्दी नाथ चई ॥  
 राज प्रजा माताउनि जे, दुख सुख चिन्ता भार ।  
 बन कष्टनि सांणु गदु, सहो सभु सुकुमार ॥  
 मूँखे त रुगो मालिक जी, चिन्ता चित आहे ।  
 सो बि सदाई गदु अथमि, कोई दुखु नाहे ॥  
 खिली खिली रघुवर चयो, मिथिलेश दुलारी ।  
 तहिंजे धैर्य साहस सहण जी, आहे ब्रिलहारी ॥  
 राज ऋषि मिथिलेश जी, तू सुता सुकुमारी ।

कुल अनुरूप कारिज करीं, मुहिंजी प्राणनि प्यारी ॥  
 स्वामिणि चयो सनेह सां, प्राण वल्लभ प्यारा ।  
 मां बि इन्हीअ अभिलाष सां, आयसि जीय जियारा ॥  
 तूं ई जीवन धनु आं, तूं आनन्द अहिलादु ।  
 तूं ई सुखु सौभाग्यु आं, तूं ई प्रेम प्रसादु ॥  
 किरोड़ कष्ट बनिड़े जा, तवहां प्रीतम .बुधाया ।  
 पर तवहां जे चरणनि सां गदु, सभेई मन भाया ॥  
 हटु करे बि आयसि हली, विरिह दुखु ज़ाणी ।  
 जे प्रीतमु मूं तपस्वी बणियो, त मां बि तपस्याणी ॥  
 इऐं ओरींनि ओर अन्दर जी, साईं अ जा साईं ।  
 रहनि भिनल सदाई, परस्पर मिठे प्यार में ॥